

॥ ज्ञानेश्वरी भावार्थदीपिका अध्याय १ ॥

॥ ॐ श्री परमात्मने नमः ॥

अध्याय पहिला ।

अर्जुनविषादयोगः ।

ॐ नमो जी आद्या । वेद प्रतिपाद्या । जय जय स्वसंवेद्या । आत्मरूपा ॥ १ ॥
 देवा तूंचि गणेशु । सकलार्थमतिप्रकाशु । म्हणे निवृत्तिदासु । अवधारिजो जी ॥ २ ॥
 हें शब्दब्रह्म अशेष । तेचि मूर्ति सुवेष । जेथ वर्णवपु निर्दोष । मिरवत असे ॥ ३ ॥
 स्मृति तेचि अवयव । देखा आंगीक भाव । तेथ लावण्याची ठेव । अर्थशोभा ॥ ४ ॥
 अष्टादश पुराणे । तींचि मणिभूषणे । पदपद्धति खेवणे । प्रमेयरत्नांचीं ॥ ५ ॥
 पदबंध नागर । तेंचि रंगाथिले अंबर । जेथ साहित्य वाणे सपूर । उजाळाचे ॥ ६ ॥
 देखा काव्य नाटका । जे निर्धारितां सकौतुका । त्याचि रुणझुणती क्षुद्रघंटिका । अर्थध्वनि ॥ ७ ॥
 नाना प्रमेयांची परी । निपुणपणे पाहतां कुसरी । दिसती उचित पदे माझारीं । रत्ने भलीं ॥ ८ ॥
 तेथ व्यासादिकांच्या मतीं । तेचि मेखळा मिरवती । चोखाळपणे झळकती । पल्लवसडका ॥ ९ ॥
 देखा षड्दर्शने म्हणिपती । तेची भुजांची आकृति । म्हणौनि विसंवादे धरिती । आयुधे हातीं ॥ १० ॥
 तरी तर्कु तोचि फरशु । नीतिभेदु अंकुशु । वेदांतु तो महारसु । मोदकु मिरवे ॥ ११ ॥
 एके हातीं दंतु । जो स्वभावता खंडितु । तो बौद्धमतसंकेतु । वार्तिकांचा ॥ १२ ॥
 मग सहजे सत्कारवाढु । तो पदकरु वरढु । धर्मप्रतिष्ठा तो सिद्धु । अभयहस्तु ॥ १३ ॥
 देखा विवेकवंतु सुविमळु । तोचि शुंडांडु सरळु । जेथ परमानंदु केवळु । महासुखाचा ॥ १४ ॥
 तरी संवाढु तोचि दशनु । जो समता शुभ्रवर्ण । देवो उन्मेषसूक्ष्मेक्षणु । विघ्नराजु ॥ १५ ॥
 मज अवगमलिया दोनी । मिमांसा श्रवणस्थानीं । बोधमदामृत मुनी । अली सेविती ॥ १६ ॥
 प्रमेयप्रवाल सुप्रभ । द्वैताद्वैत तेचि निकुंभ । सरिसेपणे एकवटत इभ- । मस्तकावरी ॥ १७ ॥
 उपरि दशोपनिषदें । जियें उदारें ज्ञानमकरंदे । तियें कुसुमे मुगुटीं सुगंधें । शोभती भलीं ॥ १८ ॥
 अकार चरण युगल । उकार उदर विशाल । मकार महामंडल । मस्तकाकारे ॥ १९ ॥
 हे तीन्ही एकवटले । तेथ शब्दब्रह्म कवळले । तें मियां श्रीगुरुकृपा नमिले । आदिबीज ॥ २० ॥
 आतां अभिनव वागिलासिनी । ते चातुर्यार्थकलाकामिनी । ते शारदा विश्वमोहिनी । नमिली मियां ॥ २१ ॥
 मज हृदयीं सदगुरु । जेणे तारिलों हा संसारपूरु । म्हणौनि विशेषे अत्यादरु । विवेकावरी ॥ २२ ॥
 जैसें डोळ्यां अंजन भेटे । ते वेळीं दृष्टीसी फांटा फुटे । मग वास पाहिजे तेथ । प्रगटे महानिधी ॥ २३ ॥
 कां चिंतामणी जालियां हातीं । सदा विजयवृत्ति मनोरथीं । तैसा मी पूर्णकाम श्रीनिवृत्ति । ज्ञानदेवो म्हणे ॥ २४ ॥
 म्हणौनि जाणतेने गुरु भजिजे । तेणे कृतकार्य होईजे । जैसें मुळसिंचने सहजें । शाखापल्लव संतोषती ॥ २५ ॥
 कां तीर्थे जियें त्रिभुवनीं । तियें घडती समुद्रावगाहनीं । ना तरी अमृतरसास्वादनीं । रस सकळ ॥ २६ ॥
 तैसा पुढतपुढती तोचि । मियां अभिवंदिला श्रीगुरुचि । जो अभिलिषित मनोरुचि । पुरविता तो ॥ २७ ॥
 आतां अवधारा कथा गहन । जे सकळां कौतुकां जन्मस्थान । कीं अभिनव उद्यान । विवेकतरुचे ॥ २८ ॥

ना तरी सर्वं सुखाचि आदि । जे प्रमेयमहानिधि । नाना नवरससुधाब्धि । परिपुर्ण हे ॥ २९ ॥
 कीं परमधाम प्रकट । सर्वं विद्यांचे मूळपीठ । शास्त्रजाता वसौट । अशेषांचे ॥ ३० ॥
 ना तरी सकळ धर्मांचे माहेर । सज्जनांचे जिव्हार । लावण्यरत्नभांडार । शारदेचे ॥ ३१ ॥
 नाना कथारूपे भारती । प्रकटली असे त्रिजगती । आविष्करोनि महामतीं । व्यासाचिये ॥ ३२ ॥
 म्हणौनि हा काव्यांरावो । ग्रंथ गुरुवतीचा ठावो । एथूनि रसां झाला आवो । रसाळपणाचा ॥ ३३ ॥
 तेवींचि आडका आणिक एक । एथूनि शब्दश्री सच्छास्त्रिक । आणि महाबोधीं कोंवळीक । दुणावली ॥ ३४ ॥
 एथ चातुर्यं शहाणे झाले । प्रमेय रुचीस आले । आणि सौभाग्य पोखले । सुखाचे एथ ॥ ३५ ॥
 माधुर्यीं मधुरता । श्रुंगारीं सुरेखता । रुढपण उचितां । दिसे भले ॥ ३६ ॥
 एथ कळाविदपण कळा । पुण्यासि प्रतापु आगळा । म्हणौनि जनमेजयाचे अवलीळा । दोष हरले ॥ ३७ ॥
 आणि पाहतां नावेक । रंगीं सुरंगतेची आगळीक । गुणां सगुणपणाचे बिक । बहुवस एथ ॥ ३८ ॥
 भानुचेनि तेजें धवळले । जैसे त्रैलोक्य दिसे उजळिले । तैसें व्यासमति कवळिले । मिरवे विश्व ॥ ३९ ॥
 कां सुक्षेत्रीं बीज घातले । तें आपुलियापरी विस्तारले । तैसें भारतीं सुरवाडले । अर्थजात ॥ ४० ॥
 ना तरी नगरांतरीं वसिजे । तरी नागराचि होईजे । तैसें व्यासोक्तितेजे । धवळत सकळ ॥ ४१ ॥
 कीं प्रथमवयसाकाळी । लावण्याची नक्हाळी । प्रगटे जैसी आगळी । अंगनाअंगी ॥ ४२ ॥
 ना तरी उद्यानीं माधवी घडे । तेथ वनशोभेची खाणी उघडे । आदिलापासौनि अपाडे । जियापरी ॥ ४३ ॥
 नानाघनीभूत सुवर्ण । जैसे न्याहाळितां साधारण । मग अलंकारीं बरवेपण । निवाडु दावी ॥ ४४ ॥
 तैसें व्यासोक्ति अळंकारिले । आवडे तें बरवेपण पातले । तें जाणोनि काय आश्रयिले । इतिहासीं ॥ ४५ ॥
 नाना पुरतिये प्रतिष्ठेलागीं । सानीव धरूनि आंगीं । पुराणे आव्यानरूपे जगीं । भारता आलीं ॥ ४६ ॥
 म्हणौनि महाभारतीं नाहीं । तें नोहेचि लोकीं तिहीं । येणे कारणे म्हणिपे पाहीं । व्यासोच्छिष्ट जगत्रय ॥ ४७ ॥
 एसी जगीं सुरस कथा । जें जन्मभूमि परमार्था । मुनि सांगे नृपनाथा । जनमेजया ॥ ४८ ॥
 जें अद्वितीय उत्तम । पवित्रैक निरूपम । परम मंगलधाम । अवधारिजो ॥ ४९ ॥
 आतां भारतकमळपरागु । गीताख्यु प्रसंगु । जो संवादला श्रीरंगु । अर्जुनेसीं ॥ ५० ॥
 ना तरी शदब्रह्माब्धि । मथियला व्यासबुद्धि । निवडिले निरवधि । नवनीत हें ॥ ५१ ॥
 मग ज्ञानाग्निसंपर्के । कडसिलेनि विवेके । पद आले परिपाके । आमोदासी ॥ ५२ ॥
 जें अपेक्षिजे विरक्तीं । सदा अनुभविजे संतीं । सोहंभावे पारंगतीं । रमिजे जेथ ॥ ५३ ॥
 जें आकर्षिजे भक्तीं । जें आदिवंद्य त्रिजगतीं । तें भीष्मपर्वीं संगती । म्हणितली कथा ॥ ५४ ॥
 जें भगवद्गीता म्हणिजे । जें ब्रह्मेशांनीं प्रशंसिजे । जें सनकादिकीं सेविजे । आदरेसीं ॥ ५५ ॥
 जैसें शारदीचिये चंद्रकळे । माजि अमृतकण कोंवळे । ते वेंचिती मने मवाळे । चकोरतलगे ॥ ५६ ॥
 तियापरी श्रोतां । अनुभवावी हे कथा । अतिहळुवारपण चित्ता । आणूनियां ॥ ५७ ॥
 हें शब्दंवीण संवादिजे । इंद्रियां नेणतां भोगिजे । बोलाआधि झोंविजे । प्रमेयासी ॥ ५८ ॥
 जैसे भ्रमर परागु नेती । परी कमळदळे नेणती । तैसी परी आहे सेविती । ग्रंथीं इये ॥ ५९ ॥
 कां आपुला ठावो न सांडितां । आलिंगिजे चंद्रु प्रकटतां । हा अनुरागु भोगितां । कुमुदिनी जाणे ॥ ६० ॥
 ऐसेनि गंभीरपणे । स्थिरावलोनि अंतःकरणे । आथिला तोचि जाणे । मानूं इये ॥ ६१ ॥
 अहो अर्जुनाचिये पांती । जे परिसणया योग्य होती । तिहीं कृपा करूनि संती । अवधान द्यावे ॥ ६२ ॥
 हें सलगी म्यां म्हणितले । चरणां लागोनि विनविले । प्रभू सखोल हृदय आपुले । म्हणौनियां ॥ ६३ ॥
 जैसा स्वभावो मायबापांचा । अपत्य बोले जरी बोबडी वाचा । तरी अधिकचि तयाचा । संतोष आथी ॥ ६४ ॥

तैसा तुम्हीं मी अंगिकारिला । सज्जनीं आपुला म्हणितला । तरी उणें सहजे उपसाहला । प्रार्थूं कायी ॥ ६५ ॥
 परी अपराधु तो आणिक आहे । जे मी गीतार्थु कवळुं पाहें । तें अवधारा विनवूं लाहें । म्हणौनियां ॥ ६६ ॥
 हें अनावर न विचारितां । वायांचि धिंवसा उपनला चित्ता । येन्हवीं भानुतेजीं काय खद्योता । शोभा आथी ॥ ६७ ॥
 कीं टिटिभूं चांचुवरी । माप सूये सागरीं । मी नेणतु त्यापरी । प्रवर्तै येथ ॥ ६८ ॥
 आइका आकाश गिंवसावें । तरी आणीक त्याहूनि थोर होआवें । म्हणौनि अपाडू हें आघवें । निर्धारितां ॥ ६९ ॥
 या गीतार्थाची थोरी । स्वयें शंभू विवरी । जेथ भवानी प्रश्नु करी । चमत्कारौनि ॥ ७० ॥
 तेथ हरु म्हणे नेणिजे । देवी जैसें कां स्वरूप तुझ्ने । तैसें हें नित्य नूतन देखिजे । गीतातत्व ॥ ७१ ॥
 हा वेदार्थ सागरु । जया निद्रिताचा घोरु । तो स्वयें सर्वेश्वरु । प्रत्यक्ष अनुवादला ॥ ७२ ॥
 ऐसे जें अगाध । जेथ वेडावती वेद । तेथ अल्प मी मतिमंद । काई होये ॥ ७३ ॥
 हें अपार कैसेनि कवळावें । महातेज कवणे धवळावें । गगन मुठीं सुवावें । मशकें केवीं ? ॥ ७४ ॥
 परी एथ असे एक आधारु । तेणेंचि बोले मी सधरु । जे सानुकूळ श्रीगुरु । ज्ञानदेवो म्हणे ॥ ७५ ॥
 येन्हवीं तरी मी मुख्यु । जरी जाहला अविवेकु । तन्ही संतकृपादीपकु । सोज्जवळु असे ॥ ७६ ॥
 लोहाचें कनक होये । हें सामर्थ्य परिसीच आहे । कीं मृतही जीवित लाहे । अमृतसिद्धि ॥ ७७ ॥
 जरी प्रकटे सिद्धसरस्वती । तरी मुक्याहि आथी भारती । एथ वस्तुसामर्थ्यशक्ति । नवल कयी ॥ ७८ ॥
 जयातें कामधेनु माये । तयासी अप्राप्य कांहीं आहे । म्हणौनि मी प्रवर्तौ लाहें । ग्रंथीं इये ॥ ७९ ॥
 तरी न्यून ते पुरतें । अधिक तें सरतें । करूनि घेयावें हें तुमतें । विनवितु असे ॥ ८० ॥
 आतां देईजो अवधान । तुम्हीं बोलविल्या मी बोलेन । जैसे चेष्टे सूत्राधीन । दारुयंत्र ॥ ८१ ॥
 तैसा मी अनुग्रहीतु । साधूंचा निरूपितु । ते आपुलियापरी अलंकारितु । भलतयापरी ॥ ८२ ॥
 तंव श्रीगुरु म्हणती राहीं । हे तुज बोलावें नलगे कांहीं । आतां ग्रंथा चित्त देई । झडकरी वेगां ॥ ८३ ॥
 या बोला निवृत्तिदासु । पावूनि परम उल्हासु । म्हणे परियसा मना अवकाशु । देऊनियां ॥ ८४ ॥

धृतराष्ट्र उवाच ।
 धर्मक्षेत्रे कुरुक्षेत्रे समवेता युयुत्सवः ।
 मामकाः पाण्डवाश्चैव किमकुर्वत संजय ॥ १ ॥

तरी पुत्रस्नेहें मोहितु । धृतराष्ट्र असे पुसतु । म्हणे संजया सांगे मातु । कुरुक्षेत्रींची ॥ ८५ ॥
 जें धर्मालय म्हणिजे । तेथ पांडव आणि माझे । गेले असती व्याजें । जुंझाचेनि ॥ ८६ ॥
 तरी तेचि येतुला अवसरीं । काय किजत असे येरयेरीं । ते झडकरी कथन करी । मजप्रती ॥ ८७ ॥

संजय उवाच ।
 दृष्ट्वा तु पाण्डवानीकं व्यूढं दुर्योधनस्तदा ।
 आचार्यमुपसंगम्य राजा वचनमब्रवीत् ॥ २ ॥

तिये वेळीं तो संजय बोले । म्हणे पांडव सैन्य उचललें । जैसें महाप्रलयीं पसरलें । कृतांतमुख ॥ ८८ ॥
 तैसें तें घनदाट । उठावलें एकवाट । जैसें उसळलें काळकूट । धरी कवण ॥ ८९ ॥
 नातरी वडवानळु सादुकला । प्रलयवातें पोखला । सागरु शोषूनि उधवला । अंबरासी ॥ ९० ॥

तैसें दल दुर्धर । नानाव्यूहीं परीकर । अवगमले भयासुर । तिये काळी ॥ ९१ ॥
तें देखोनियां दुर्योधनें । अब्हेरिलें कवणे मानें । जैसे न गणिजे पंचाननें । गजघटांतें ॥ ९२ ॥

पश्यैतां पाण्डुपुत्राणामाचार्य महतीं चमूम् ।
व्यूढां हृपदपुत्रेण तव शिष्येण धीमता ॥ ३ ॥

मग द्वोणापासीं आला । तयांते म्हणे हा देखिला । कैसा दलभारु उचलला । पांडवांचा ॥ ९३ ॥
गिरिदुर्ग जैसे चालते । तैसे विविध व्यूह सभंवते । रचिले आर्थी बुद्धिमंतें । हृपदकुमरें ॥ ९४ ॥
जो हा तुम्ही शिक्षापिला । विद्या देऊनि कुरुठा केला । तेणे हा सैन्यसिंहु पाखरिला । देख देख ॥ ९५ ॥

अत्र शूरा महेष्वासा भीमार्जुनसमा युधि ।
युयुधानो विराटश्च हृपदश्च महारथः ॥ ४ ॥

आणिकही असाधारण । जे शस्त्रास्त्रीं प्रवीण । क्षात्रधर्मी निपुण । वीर आहाती ॥ ९६ ॥
जे बळे प्रौढी पौरुषे । भीमार्जुनांसारिसे । ते सांगेन कौतुकें । प्रसंगेची ॥ ९७ ॥
एथ युयुधानु सुभट्ठ । आला असे विराटु । महारथी श्रेष्ठ । हृपद वीरु ॥ ९८ ॥

धृष्टकेतुश्चेकितानः काशिराजश्च वीर्यवान् ।
पुरुजित्कुन्तिभोजश्च शैव्यश्च नरपुंगवः ॥ ५ ॥
युधामन्युश्च विक्रान्त उत्तमौजाश्च वीर्यवान् ।
सौभद्रो द्वौपदेयाश्च सर्व एव महारथाः ॥ ६ ॥

चेकितान धृष्टकेतु । काशिराज वीर विक्रांतु । उत्तमौजा नृपनाथु । शैव्य देख ॥ ९९ ॥
हा कुंतिभोज पाहें । एथ युधामन्यु आला आहे । आणि पुरुजितादि राय हे । सकळ देख ॥ १०० ॥
हा सुभद्राहृदयनंदनु । जो अपरु नवार्जुनु । तो अभिमन्यु म्हणे दुर्योधनु । देखें द्वोणा ॥ १०१ ॥
आणीकही द्वौपदीकुमर । हे सकळही महारथी वीर । मिती नेणिजे परी अपार । मीनले असती ॥ १०२ ॥

अस्माकं तु विशिष्टा ये तान्निवोध द्विजोत्तम ।
नायका मम सैन्यस्य संज्ञार्थं तान्नवीमि ते ॥ ७ ॥
भवान्भीष्मश्च कर्णश्च कृपश्च समितिंजयः ।
अश्वत्थामा विकर्णश्च सौमदत्तिस्तथैव च ॥ ८ ॥

आतां आमुच्या दलीं नायक । जे रूढवीर सैनिक । ते प्रसंगे आइक । सांगिजती ॥ १०३ ॥
उद्देशें एक दोनी । जायिजती बोलोनी । तुम्ही आदिकरुनी । मुख्य जे जें ॥ १०४ ॥
हा भीष्म गंगानंदनु । जो प्रतापतेजस्वी भानु । रिपुगजपंचाननु । कर्णवीरु ॥ १०५ ॥
या एकेकाचेनी मनोव्यापारें । हें विश्व होय संहरे । हा कृपाचार्यु न पुरे । एकलाचि ॥ १०६ ॥

एथ विकर्ण वीरु आहे । हा अश्वत्थामा पैल पाहें । याचा आडदरु सदां वाहे । कृतांतु मनीं ॥ १०७ ॥

अन्ये च बहवः शूरा मदर्थे त्यक्तजीविताः ।
नानाशस्त्रप्रहरणाः सर्वे युद्धविशारदाः ॥ ९ ॥

समितिंजयो सौमदत्ती । ऐसे आणीकही बहुत आहाती । जयांचिया बळा मिती । धाताही नेणे ॥ १०८ ॥
जे शास्त्रविद्यापारंगत । मंत्रावतार मूर्त । हो कां जें अस्त्रजात । एथूनि रुढ ॥ १०९ ॥
हे अप्रतिमल्ल जगी । पुरता प्रतापु अंगी । परी सर्व प्राणे मजलागी । आरायिले असती ॥ ११० ॥
पतिव्रतेचें हृदय जैसें । पतिवांचूनि न स्पर्शे । मी सर्वस्व या तैसें । सुभटांसी ॥ १११ ॥
आमुचिया काजाचेनि पाडें । देखती आपुले जीवित थोकडें । ऐसे निरवधि चोखडें । स्वामिभक्त ॥ ११२ ॥
झुंजती कुळकणी जाणती । कळे किर्तीसी जिती । हे बहु असो क्षात्रनीति । एथोनियां ॥ ११३ ॥
ऐसे सर्वांपरि पुरते । वीर दळीं आमुते । आतं काय गणूं यांते । अपार हे ॥ ११४ ॥

अपर्याप्तं तदस्माकं बलं भीष्माभिरक्षितम् ।
पर्याप्तं त्विदमेतेषां बलं भीमाभिरक्षितम् ॥ १० ॥

वरी क्षत्रियांमाजी श्वेषु । जो जगजेठी जगीं सुभटु । तया दळवैपणाचा पाटु । भीष्मासि पैं ॥ ११५ ॥
आतां याचेनि बळें गवसले । हे दुग जैसे पन्नासिले । येणे पाडें थेकुले । लोकत्रय ॥ ११६ ॥
आधींच समुद्र पाहीं । तेथ दुवाडपण कवणा नाहीं । मग वडवानळु तैसे याही । विरजा जैसा ॥ ११७ ॥
ना तरीं प्रलयवन्ही महावातु । या दोघां जैसा सांधातु । तैसा हा गंगासुतु । सेनापति ॥ ११८ ॥
आतां येणेसि कवण भिडे । हें पांडवसैन्य कीर थोकडें । परि वरचिलेनि पाडें । दिसत असे ॥ ११९ ॥
वरी भीमसेनु वेथु । तो जाहला असे सेनानाथु । ऐसें बोलोनियां मातु । सांडिली तेणे ॥ १२० ॥

अयनेषु च सर्वेषु यथाभागमवस्थिताः ।
भीष्ममेवाभिरक्षन्तु भवन्तः सर्व एव हि ॥ ११ ॥

मग पुनरपि काय बोले । सकळ सैनिकांते म्हणितले । आतां दळभार आपुलाले । सरसे करा ॥ १२१ ॥
जया जिया अक्षौहिणी । तेणे तिया आरणी । वरगण कवणकवणी । महारथीया ॥ १२२ ॥
तेणे तिया आवरिजे । भीष्मातळीं राहिजे । द्रोणांते म्हणे पाहिजे । तुम्ही सकळ ॥ १२३ ॥
हाचि एक रक्षावा । मी तैसा हा देखावा । येणे दळभारु आघवा । साचु आमुचा ॥ १२४ ॥

तस्य संजनयन्हर्षं कुरुवृद्धः पितामहः ।
सिंहनादं विनद्योच्चैः शंखं दध्मौ प्रतापवान् ॥ १२ ॥

या राजयाचिया बोला । सेनापति संतोषला । मग तेणे केला । सिंहनादु ॥ १२५ ॥
तो गाजत असे अदभुतु । दोन्ही सैन्याआंतु । प्रतिध्वनि न समातु । उपजत असे ॥ १२६ ॥

तथाचि तुलगासवें। वीरवृत्तीचेनि थावें। दिव्य शंख भीष्मदेवें। आस्फुरिला ॥ १२७ ॥
 ते दोन्ही नाद मीनले। तेथ त्रैलोक्य बधिरीभूत जाहलें। जैसें आकाश कां पडिले। तुटोनिया ॥ १२८ ॥
 घडघडीत अंबर। उचंबळत सागर। क्षोभलें चराचर। कांपत असे ॥ १२९ ॥
 तेणे महाघोषगजरें। दुमदुमिताती गिरिकंदरें। तव दळामाजीं रणतुरें। आस्फुरिलीं ॥ १३० ॥

ततः शंखाश्च भेर्यश्च पणवानकगोमुखाः ।
 सहसैवाम्यहन्यन्त स शब्दस्तुमुलोऽभवत् ॥ १३ ॥

उदंड सैंघ वाजतें। भयानखें खाखातें। महाप्रळयो जेथें। धाकडांसी ॥ १३१ ॥
 भेरी निशाण मांदळ। शंख काहळ भोंगळ। आणि भयासुर रणकोल्हाळ। सुभटांचे ॥ १३२ ॥
 आवेशें भुजा त्राहाटिती। विसणेले हांका देती। जेथ महामद भद्रजाती। आवरती ना ॥ १३३ ॥
 तेथ भेडांची कवण मातु। कांचया केर फिटतु। जेणे दचकला कृतांतु। आंग नेघे ॥ १३४ ॥
 एकां उभयाचि प्राण गेले। चांगांचे दांत वैसले। विरुदाचे दादुले। हिंवताती ॥ १३५ ॥
 ऐसा अङ्गुत तूरबंबाळु। ऐकोनि ब्रह्मा व्याकुळु। देव म्हणती प्रळयकाळु। वोढवला आजी ॥ १३६ ॥

ततः श्वेतैहयैर्युक्ते महति स्यन्दने स्थितौ ।
 माधवः पाण्डवश्वैव दिव्यौ शंखौ प्रदध्मतुः ॥ १४ ॥
 पाञ्चजन्यं हृषीकेशो देवदत्तं धनञ्जयः ।
 पौण्ड्रं दध्मौ महाशंखं भीमकर्मा वृकोदरः ॥ १५ ॥
 अनन्तविजयं राजा कुन्तीपुत्रो युधिष्ठिरः ।
 नकुलः सहदेवश्च सुघोषमणिपुष्पकौ ॥ १६ ॥

ऐसी स्वर्गी मातु। देखोनि तो आकांतु। तव पांडवदळाआंतु। वर्तलें कायी ॥ १३७ ॥
 हो कां निजसार विजयाचें। कीं तें भांडार महातेजाचें। जेथ गरुडाचिये जावळियेचे। कांतले चाढ्ही ॥ १३८ ॥
 कीं पाखांचा मेरु जैसा। रहंवरु मिरवतसे तैसा। तेजें कोंदाटलिया दिशा। जयाचेनि ॥ १३९ ॥
 जेथ अश्ववाहकु आपण। वैकुंठींचा राणा जाण। तया रथाचे गुण। काय वर्णू ॥ १४० ॥
 ध्वजस्तंभावरी वानरु। तो मुर्तिमंत शंकरु। सारथी शारङ्गधरु। अर्जुनेसी ॥ १४१ ॥
 देखा नवल तया प्रभूचें। अदभुत प्रेम भक्ताचें। जें सारथ्यपण पार्थाचें। करितु असे ॥ १४२ ॥
 पाइकु पाठींसी घातला। आपण पुढां राहिला। तेणे पाञ्चजन्यु आस्फुरिला। अवलीळाचि ॥ १४३ ॥
 परि तो महाघोषु थोरु। गर्जतु असे गंहिरु। जैसा उदेला लोपी दिनकरु। नक्षत्रांतें ॥ १४४ ॥
 तैसें तुरबंबाळु भंवते। कौरवदळीं गाजत होते। ते हारपोनि नेणों केउते। गेले तेथ ॥ १४५ ॥
 तैसाचि देखे येरे। निनादें अति गहिरे। देवदत्त धनुधरें। आस्फुरिला ॥ १४६ ॥
 ते दोन्ही शब्द अचाट। मिनले एकवट। तेथ ब्रह्मकटाह शतकूट। हों पाहत असे ॥ १४७ ॥
 तंव भीमसेनु विसणैला। जैसा महाकाळु खवळला। तेणे पौण्ड्र आस्फुरिला। महाशंखु ॥ १४८ ॥
 तो महाप्रलयजलधरु। जैसा घडघडिला गहिरु। तंव अनंतविजयो युधिष्ठिरु। आस्फुरित असे ॥ १४९ ॥
 नकुळे सुघोषु। सहदेवें मणिपुष्पकु। जेणे नादें अंतकु। गजबजला ठाके ॥ १५० ॥

काश्यश्च परमेष्वासः शिखण्डी च महारथः ।
 धृष्टदुम्नो विराटश्च सात्यकिश्चापराजितः ॥ १७ ॥
 द्रुपदो द्रौपदेयाश्च सर्वशः पृथिवीपते ।
 सौभद्रश्च महाबाहुः शंखान्दध्मुः पृथक् पृथक् ॥ १८ ॥
 स घोषो धार्तराष्ट्राणां हृदयानि व्यदारयत् ।
 नभश्च पृथिवीं चैव तुमुलो व्यनुनादयन् ॥ १९ ॥

तेथ भूपति होते अनेक । द्रुपद द्रौपदेयादिक । हा काशीपति देख । महाबाहु ॥ १५१ ॥
 तेथ अर्जुनाचा सुतु । सात्यकि अपराजितु । धृष्टदुम्नु नृपनाथु । शिखण्डी हन ॥ १५२ ॥
 विराटादि नृपवर । जे सेनिक मुख्य वीर । तिहीं नानाशंख निरंतर । आस्फुरिले ॥ १५३ ॥
 तेणे महाघोषनिर्धार्ते । शेष कूर्म अवचिते । गजबजोनि भूभाराते । सांडूं पाहती ॥ १५४ ॥
 तेथ तीन्ही लोक डळमळित । मेरु मांदार आंदोळित । समुद्रजळ उसळत । कैलासवेरी ॥ १५५ ॥
 पृथ्वीतळ उलथों पहात । आकाश असे आसुडत । तेथ सडा होत । नक्षत्रांचा ॥ १५६ ॥
 सृष्टी गेली रे गेली । देवां मोकळवादी जाहली । ऐशी एक टाळी पिटली । सत्यलोकी ॥ १५७ ॥
 दिहाचि दिन थोकला । जैसा प्रलयकाळ मांडला । तैसा हाहाकारु जाहला । तिन्हीं लोकी ॥ १५८ ॥
 तें देखोनि आदिपुरुषु विस्मितु । म्हणे झणे होय पां अंतु । मग लोपिला अद्भुतु । संभ्रमु तो ॥ १५९ ॥
 म्हणौनि विश्व सांवरले । एन्हवीं युगांत होते वोडवले । जैं महाशंख आस्फुरिले । कृष्णादिकीं ॥ १६० ॥
 तो घोष तरी उपसंहरला । परि पडिसाद होता राहिला । तेणे दळभार विध्वंसिला । कौरवांचा ॥ १६१ ॥
 जैसा गजघटाआंतु । सिंह लीला विदारितु । तैसा हृदयाते भेदितु । कौरवांचिया ॥ १६२ ॥
 तो गाजत जंव आइकती । तंव उभेचि हिये घालिती । एकमेकांते म्हणती । सावध रे सावध ॥ १६३ ॥

अथ व्यवस्थितान्दृष्ट्वा धार्तराष्ट्रान् कपिध्वजः ।
 प्रवृत्ते शस्त्रसम्पाते धनुरुद्यम्य पाण्डवः ॥ २० ॥

तेथ बळे प्रौढीपुरते । महारथी वीर होते । तिहीं पुनरपि दळाते । आवरिले ॥ १६४ ॥
 मग सरिसेपणे उठावले । दुणवटोनि उचलले । तया दंडीं क्षोभले । लोकत्रय ॥ १६५ ॥
 तेथ बाणवरी धर्नुधर । वर्षताती निरंतर । जैसे प्रळयांत जलधर । अनिवार कां ॥ १६६ ॥
 ते देखलिया अर्जुने । संतोष घेऊनि मने । मग संभ्रमे दिठी सेने । घालीतसे ॥ १६७ ॥
 तंव संग्रामीं सज्ज जाहले । सकळ कौरव देखिले । तंव लीलाधनुष्य उचलले । पंडकुमरे ॥ १६८ ॥

हृषीकेशं तदा वाक्यमिदमाह महीपते ।
 अर्जुन उवाच ।
 सेनयोरुभयोर्मध्ये रथं स्थापय मेऽच्युत ॥ २१ ॥
 यावदेतान्निरिक्षेऽहं योद्धुकामानवस्थितान् ।

कैर्मया सह योद्धव्यमस्मिन् रणसमुद्यमे ॥ २२ ॥
 योत्स्यमानानवेक्षेऽहं य एतेऽत्र समागताः ।
 धार्तराष्ट्रस्य दुर्वुद्धर्युद्धे प्रियचिकीर्षवः ॥ २३ ॥

ते वेळीं अर्जुन म्हणतसे देवा । आतां झडकरी रथु पेलावा । नेऊनि मध्ये घालावा । दोहीं दलां ॥ १६९ ॥
 जंव मी नावेक । हे सकल वीर सैनिक । न्याहाळीन अशेख । झुंजते ते ॥ १७० ॥
 येथ आले असती आघवे । परी कवणेसीं म्यां झुंजावे । हे रणी लागे पहावे । म्हणौनियां ॥ १७१ ॥
 बहुतकरूनि कौरव । हे आतुर दुःस्वभाव । वांटिवेवीण हांव । वांधिती झुंजी ॥ १७२ ॥
 झुंजाची आवडी धरिती । परी संग्रामीं धीर नक्हती । हें सांगोनि रायाप्रती । काय संजयो म्हणे ॥ १७३ ॥

सम्भय उवाच ।
 एवमुक्तो हृषीकेशो गुडाकेशेन भारत ।
 सेनयोरुभयोर्मध्ये स्थापयित्वा रथोत्तमम् ॥ २४ ॥
 भीष्मद्रोणप्रमुखतः सर्वेषां च महीक्षिताम् ।
 उवाच पार्थं पश्यैतान्समवेतान्कुरूनिति ॥ २५ ॥
 तत्रापश्यत्स्थितान्पार्थः पितृनथं पितामहान् ।
 आचार्यान्मातुलान्म्रातृन्पुत्रान्पौत्रान्सखींस्तथा ॥ २६ ॥
 श्वशुरान्सुहृदश्वैव सेनयोरुभयोरपि ।
 तान्समीक्ष्य स कौन्तेयः सर्वान्वन्धूनवस्थितान् ॥ २७ ॥
 कृपया परयाऽविष्टो विषीदमब्रवीत् ।

आइका अर्जुन इतुकें बोलिला । तंव श्रीकृष्णे रथु पेलिला । दोही सैन्यांमाजीं केला । उभा तेणे ॥ ७४ ॥
 जेथ भीष्मद्रोणादिक । जवळिकेचि सन्मुख । पृथिवीपति आणिक । बहुत आहाती ॥ ७५ ॥
 तेथ स्थिर करूनियां रथ । अर्जुन असे पाहातु । तो दलभार समस्तु । संभ्रमेसीं ॥ ७६ ॥
 मग देवा म्हणे देख देख । हे गुरुगोत्र अशेख । तंव कृष्णमनीं नावेक । विस्मो जाहला ॥ ७७ ॥
 तो आपणयां आपण म्हणे । एथ कायी कवण जाणे । हें मनीं धरलें येणे । परि कांहीं आश्वर्य असे ॥ ७८ ॥
 ऐसी पुढील से घेतु । तो सहजें जाणे हृदयस्थु । परि उगा असे निवांतु । तिये वेळीं ॥ ७९ ॥
 तंव तेथ पार्थु सकल । पितृं पितामह केवळ । गुरु बंधु मातुळ । देखता जाहला ॥ ८० ॥
 इष्ट मित्र आपुले । कुमरजन देखिले । हे सकल असती आले । तयांमाजी ॥ ८१ ॥
 सुहृज्जन सासरे । आणीकही सखे सोइरे । कुमर पौत्र धर्नुधरीं । देखिले तेथ ॥ ८२ ॥
 जयां उपकार होते केले । कीं आपदीं जे रक्षिले । हे असो वडील धाकुले । आदिकरूनि ॥ ८३ ॥
 ऐसें गोत्रचि दोहीं दलीं । उदित जालें असे कळीं । हे अर्जुनें तिये वेळीं । अवलोकिले ॥ ८४ ॥
 तेथ मनीं गजबज जाहली । आणि आपैसी कृपा आली । तेणे अपमानें निघाली । वीरवृत्ति ॥ ८५ ॥
 जिया उत्तम कुळींचिया होती । आणि गुणलावण्य आर्थी । तिया आणिकीतें न साहती । सुतेजपणे ॥ ८६ ॥
 नविये आवडीचेनि भरें । कामुक निजवनिता विसरे । मग पाडेवीण अनुसरे । भ्रमला जैसा ॥ ८७ ॥
 कीं तपोबळे ऋद्धी । पातलिया भ्रंशे बुद्धी । मग तया विरक्तता सिद्धी । आठवेना ॥ ८८ ॥

तैसें अर्जुना तेथ जाहले । असतें पुरुषत्व गेले । जे अंतःकरण दिधले । कारुण्यासी ॥ १८९ ॥
देखा मंत्रज्ञु बरळु जाय । मग तेथ कां जैसा संचारु होय । तैसा तो धनुर्धर महामोहे । आकळिला ॥ १९० ॥
म्हणौनि असतां धीरु गेला । हृदया द्रावो आला । जैसा चंद्रकळीं शिवतला । सोमकांतु ॥ १९१ ॥
तयापरी पार्थु । अतिस्नेहे मोहितु । मग सखेद असे बोलतु । श्रीअच्युतेसी ॥ १९२ ॥

अर्जुन उवाच ।

दृष्ट्वेमम् स्वजनं कृष्ण युयुत्सुम् समुपस्थितम् ॥ २८ ॥
सीदन्ति मम गात्राणि सुखं च परिशुष्यति ।
वेपथुश्च शरीरे मे रोमहर्षश्च जायते ॥ २९ ॥
गाण्डीवं स्रंसते हस्तात् त्वक्चैव परिदह्यते ।
न च शक्नोम्यवस्थातुं भ्रमतीव च मे मनः ॥ ३० ॥

तो म्हणे अवधारी देवा । म्यां पाहिला हा मेळावा । तंव गोत्र वर्गु आघवा । देखिला एथ ॥ १९३ ॥
हें संग्रामीं उदित । जहाले असती कीर समस्त । पण आपणपेयां उचित । केवीं होय ॥ १९४ ॥
येणे नांवेचि नेणों कायी । मज आपणपे सर्वथा नाहीं । मन बुद्धि ठायीं । स्थिर नोहे ॥ १९५ ॥
देखे देह कांपत । तोंड असे कोरडे होत । विकळता उपजत । गात्रांसीही ॥ १९६ ॥
सर्वांगा कांटाळा आला । अति संतापु उपनला । तेथ बेंबळ हातु गेला । गांडिवाचा ॥ १९७ ॥
तें न धरतचि निष्टले । परि नेणेंचि हातोनि पडिले । ऐसे हृदय असे व्यापिले । मोहें येणे ॥ १९८ ॥
जें वज्रापासोनि कठिण । दुर्घर अतिदारुण । तयाहून असाधारण । हें स्नेह नवल ॥ १९९ ॥
जेणे संग्रामीं हरु जिंतिला । निवातकवचांचा ठावो फेडिला । तो अर्जुन मोहें कवळिला । क्षणामाजीं ॥ २०० ॥
जैसा भ्रमर भेदी कोडे । भलतैसें काष कोरडे । परि कळिकेमाजी सांपडे । कोंवळिये ॥ २०१ ॥
तेथ उत्तीर्ण होईल प्राणे । परि तें कमळदळ चिरूं नेणे । तैसें कठिण कोवळेपणे । स्नेह देखा ॥ २०२ ॥
हे आदिपुरुषाची माया । ब्रह्मेयाही नयेचि आया । म्हणौनि भुलविला ऐकं राया । संजयो म्हणे ॥ २०३ ॥
अवधारी मग तो अर्जुनु । देखोनि सकळ स्वजनु । विसरला अभिमानु । संग्रामींचा ॥ २०४ ॥
कैसी नेणों सदयता । उपनली तेथें चित्ता । मग म्हणे कृष्णा आतां । नसिजे एथ ॥ २०५ ॥
माझें अतिशय मन व्याकुळ । होतसे वाचा बरळ । जे वधावे हे सकळ । येणे नांवे ॥ २०६ ॥

निमित्तानि च पश्यामि विपरीतानि केशव ।
न च श्रेयोऽनुपश्यामि हत्वा स्वजनमाहवे ॥ ३१ ॥

या कौरवां जरी वधावें । तरी युधिष्ठीरादिकां कां न वधावें । हे येरयेर आघवे । गोत्रज आमुचे ॥ २०७ ॥
म्हणोनि जळो हें झुंज । प्रत्यया न ये मज । एणे काय काज । महापापे ॥ २०८ ॥
देवा बहुतापरी पाहतां । एथ वोखटे होईल झुंजतां । वर कांहीं चुकवितां । लाभु आथी ॥ २०९ ॥

न कांक्षे विजयं कृष्ण न च राज्यं सुखानि च ।

किं नो राज्येन गोविन्द किं भोगैर्जीवितेन वा ॥ ३२ ॥
 येषामर्थे कांक्षितं नो राज्यं भोगाः सुखानि च ।
 त इमेऽवस्थिता युद्धे प्राणांस्त्यक्त्वा धनानि च ॥ ३३ ॥
 आचार्याः पितरः पुत्रास्तथैव च पितामहाः ।
 मातुलाः शशुराः पौत्राः श्यालाः सम्बन्धिनस्तथा ॥ ३४ ॥

तया विजयवृत्ती काहीं । मज सर्वथा काज नाहीं । एथ राज्य तरी कायी । हे पाहुनियां ॥ २१० ॥
 या सकळांते वधावे । मग हे भोग भोगावे । ते जळोत आघावे । पार्थु म्हणे ॥ २११ ॥
 तेणे सुखेविण होईल । तें भलैसे साहिजेल । वरी जीवितही वेचिजेल । याचिलागीं ॥ २१२ ॥
 परी यांसी घातु कीजे । मग आपण राज्यसुख भोगिजे । हें स्वप्नीही मन माझें । करूं न शके ॥ २१३ ॥
 तरी आम्हीं कां जन्मावे । कवणलागीं जियावे । जरी वडिलां यां चिंतावे । विरुद्ध मने ॥ २१४ ॥
 पुत्राते इच्छी कुळ । तयाचे कायि हेंचि फळ । जे निर्दक्षिजे केवळ । गोत्र आपुले ॥ २१५ ॥
 हें मनींचि केविं धरिजे । आपण वज्ञाचेया होईजे । वरी घडे तरी कीजे । भले इयां ॥ २१६ ॥
 आम्हीं जें जें जोडावे । तें समस्तीं इहीं भोगावे । हें जीवितही उपकारावे । काजीं यांच्या ॥ २१७ ॥
 आम्ही दिगंतीचे भूपाळ । विभांडूनि सकळ । मग संतोषविजे कुळ । आपुले जें ॥ २१८ ॥
 तेचि हे समस्त । परी कैसे कर्म विपरीत । जे जाहले असती उद्यत । झुंजावया ॥ २१९ ॥
 अंतौरिया कुमरे । सांडोनियां भांडारे । शस्त्राग्रीं जिक्कारे । आरोपुनी ॥ २२० ॥
 ऐसियांते कैसेनि मारूं ? । कवणावरी शस्त्र धरूं ? । निजहृदया करूं । घातु केवीं ? ॥ २२१ ॥
 हें नेणसी तूं कवण । परी पैल भीष्म द्वोण । जयांचे उपकार असाधारण । आम्हां बहुत ॥ २२२ ॥
 एथ शालक सासरे मातुळ । आणि बंधु कीं हे सकळ । पुत्र नातू केवळ । इष्टही असती ॥ २२३ ॥
 अवधारी अति जवळिकेचे । हे सकळही सोयरे आमुचे । म्हणौनि दोष आथी वाचे । बोलितांचि ॥ २२४ ॥

एतान्न हन्तुमिच्छामि घ्नतोऽपि मधुसूदन ।
 अपि त्रैलोक्यराज्यस्य हेतोः किं नु महीकृते ॥ ३५ ॥

हे वरी भलते करितु । आतांचि येथें मारितु । परि आपण मने घातु । न चिंतावा ॥ २२५ ॥
 त्रैलोक्यींचे अनकळित । जरी राज्य होईल प्राप्त । तरी हें अनुचित । नाचरे मी ॥ २२६ ॥
 जरी आजि एथ ऐसे कीजे । तरी कवणाच्या मनीं उरिजे ? । सांगे मुख केवीं पाहिजे । तुझें कृष्णा ? ॥ २२७ ॥

निहत्य धार्तराष्ट्रान्नः का प्रीतिः स्याज्जनार्दन ।
 पापमेवाऽश्रयेदस्मान्हत्वैतानाततायिनः ॥ ३६ ॥

जरी वधु करोनि गोत्रजांचा । तरी वसौटा होऊनि दोषांचा । मज जोडिलासि तुं हातींचा । दूरी होसी ॥ २२८ ॥
 कुळहरणीं पातके । तिये आंगीं जडती अशेखे । तये वेळीं तुं कवणे के । देखावासी ? ॥ २२९ ॥
 जैसा उद्यानामाजीं अनळु । संचारला देखोनि प्रबळु । मग क्षणभरी कोकिळु । स्थिरु नोहे ॥ २३० ॥
 का सकर्दम सरोवरु । अवलोकूनि चकोरु । न सेवितु अक्षेरु । करूनि निघे ॥ २३१ ॥

तयापरी तुं देवा । मज झकवूं न येसीं मावा । जरी पुण्याचा वोलावा । नाशिजैल ॥ २३२ ॥

तस्मान्नार्हा वयं हन्तुं धार्तराष्ट्रान्स्वबान्धवान् ।
स्वजनं हि कथं हत्वा सुखिनः स्याम माधव ॥ ३७ ॥

म्हणौनि मी हें न करीं । इये संग्रामी शस्त्र न धरीं । हें किडाळ बहुतीं परी । दिसतसे ॥ २३३ ॥
तुजसीं अंतराय होईल । मग सांगे आमुचें काय उरेल ? । तेणे दुःखें हियें फुटेल । तुजवीण कृष्णा ॥ २३४ ॥
म्हणौनि कौरव हे वधिजती । मग आम्ही भोग भोगिजती । हे असो मात अघडती । अर्जुन म्हणे ॥ २३५ ॥

यद्यप्येते न पश्यन्ति लोभोपहतचेतसः ।
कुलक्षयकृतं दोषं मित्रद्रोहे च पातकम् ॥ ३८ ॥
कथं न ज्ञेयमस्माभिः पापादस्मान्निवर्तितुम् ।
कुलक्षयकृतं दोषं प्रपश्यद्विर्जनार्दन ॥ ३९ ॥

हे अभिमानमदें भुललें । जरी पां संग्रामा आले । तन्ही आम्हीं हित आपुलें । जाणावें लागे ॥ २३६ ॥
हें ऐसें कैसें करावें ? । जे आपुले आपण मारावे ? । जाणत जाणतांचि सेवावें । काळकूट ? ॥ २३७ ॥
हां जी मार्गी चालतां । पुढां सिंहु जाहला आवचिता । तो तंव चुकवितां । लाभु आथी ॥ २३८ ॥
असता प्रकाशु सांडावा । मग अंधकूप आश्रावा । तरी तेथ कवणु देवा । लाभु सांगे ? ॥ २३९ ॥
कां समोर अग्नि देखोनी । जरी न वचिजे वोसंडोनी । तरी क्षणा एका कवळ्यनी । जाळूं सके ॥ २४० ॥
तैसे दोष हे मूर्त । अंगी वाजों असती पहात । हें जाणतांही केवीं एथ । प्रवर्तविं ? ॥ २४१ ॥
ऐसें पार्थु तिये अवसरीं । म्हणे देवा अवधारीं । या कल्मषाची थोरी । सांगेन तुज ॥ २४२ ॥

कुलक्षये प्रणश्यन्ति कुलधर्माः सनातनाः ।
धर्मे नष्टे कुलं कृत्स्नमधर्मोऽभिभवत्युत ॥ ४० ॥

जैसें कष्टे काष्ट मधिजे । तेथ वन्हि एक उपजे । तेणे काष्टजात जाळिजे । प्रज्वळलेनि ॥ २४३ ॥
तैसा गोत्रीचीं परस्परे । जरी वधु घडे मत्सरे । तरी तेणे महादोषें घोरे । कुळचि नाशे ॥ २४४ ॥
म्हणौनि येणे पापे । वंशजधर्मु लोपे । मग अधर्मुचि आरोपे । कुळामाजीं ॥ २४५ ॥

अधर्माभिभवात्कृष्ण प्रदुष्यन्ति कुलस्त्रियः ।
स्त्रीषु दुष्टासु वार्ष्ण्य जायते वर्णसङ्करः ॥ ४१ ॥

एथ सारासार विचारावें । कवणे काय आचारावें । आणि विधिनिषेध आघवे । पारुषती ॥ २४६ ॥
असता दीपु दवडिजे । मग अंधकारीं राहाटिजे । तरी उजूचि कां अडळिजे । जयापरी ॥ २४७ ॥
तैसा कुळीं कुलक्षयो होय । तये वेळीं तो आवधर्मु जाय । मग आन कांहीं आहे । पापावांचुनी ? ॥ २४८ ॥
जैं यमनियम ठाकती । तेथ इंद्रिये सैरा राहाटती । म्हणौनि व्यभिचार घडती । कुलस्त्रियांसी ॥ २४९ ॥

उत्तम अधर्मी संचरती । ऐसे वर्णावर्ण मिसळती । तेथ समूळ उपडती । जातिधर्म ॥ २५० ॥
जैसी चोहटाचिये बळी । पाविजे सैरा काउळी । तैसीं महापापें कुळीं । संचरती ॥ २५१ ॥

सङ्करो नरकायैव कुलध्नानां कुलस्य च ।
पतन्ति पितरो ह्येषां लुप्तपिण्डोदकक्रियाः ॥ ४२ ॥

मग कुळा तया अशेखा । आणि कुळधातकां । येरयेरां नरका । जाणे आर्थी ॥ २५२ ॥
देखें वंशवृद्धि समस्त । यापरी होय पतित । मग वोवांडिती स्वर्गस्थ । पूर्वपुरुष ॥ २५३ ॥
जेथ नित्यादि क्रिया ठाके । आणि नैमित्तिक क्रिया पारुखे । तेथ कवणा तिळोदकें । कवण अर्पी ? ॥ २५४ ॥
तरी पितर काय करिती ? । कैसेनि स्वर्गीं वसती ? । म्हणौनि तेही येती । कुळापासीं ॥ २५५ ॥
जैसा नखाग्रीं व्याळु लागे । तो शिखांत व्यापी वेगे । तेवीं आब्रह्म कुळ अवघें । आप्लविजे ॥ २५६ ॥

दोषैरेतैः कुलध्नानां वर्णसङ्करकारकैः ।
उत्साद्यन्ते जातिधर्माः कुलधर्माश्च शाश्वताः ॥ ४३ ॥
उत्सन्नकुलधर्माणां मनुष्याणां जनार्दन ।
नरके नियतं वासो भवतीत्यनुशुश्रुम ॥ ४४ ॥
अहो बत महत्पापं करुं व्यवसिता वयम् ।
यद्राज्यसुखलोभेन हन्तुं स्वजनमुद्यताः ॥ ४५ ॥

देवा अवधारी आणीक एक । एथ घडे महापातक । जे संगदोषें हा लौकिक । भ्रंशु पावे ॥ २५७ ॥
जैसा घरीं आपुला । वानिवसें अग्नि लागला । तो आणिकांहीं प्रज्वळिला । जाळूनि घाली ॥ २५८ ॥
तैसिया तया कुळसंगती । जे जे लोक वर्तती । तेही बाधा पावती । निमित्तें येणे ॥ २५९ ॥
तैसें नाना दोषें सकळ । अर्जुन म्हणे तें कुळ । मग महाघोर केवळ । निरय भोगी ॥ २६० ॥
पडिलिया तिये ठायीं । मग कल्पांतींही उकलु नाहीं । येसें पतन कुळक्षयीं । अर्जुन म्हणे ॥ २६१ ॥
देवा हें विविध कानीं ऐकिजे । परी अझुनिवरी त्रासु नुपजे । हृदय वज्राचें हें काय कीजे । अवधारीं पां ॥ २६२ ॥
अपेक्षिजे राज्यसुख । जयालागीं तें तंव क्षणिक । ऐसे जाणतांहीं दोख । अहेरु ना ? ॥ २६३ ॥
जे हें वडिल सकळ आपुले । वधावया दिठी सूदले । सांग पां काय थेंकुले । घडले आम्हां ? ॥ २६४ ॥

यदि मामप्रतीकारमशस्त्रं शस्त्रपाणयः ।
धार्तराष्ट्रा रणे हन्युस्तन्मे क्षेमतरं भवेत् ॥ ४६ ॥

आतां यावरी जें जियावें । तयापासूनि हें बरवें । जे शस्त्र सांडुनि साहावे । बाण यांचे ॥ २६५ ॥
तयावरी होय जितुकें । तें मरणही वरी निकें । परी येणे कलमषें । चाड नाहीं ॥ २६६ ॥
ऐसें देखून सकळ । अर्जुनें आपुले कुळ । मग म्हणे राज्य तें केवळ । निरयभोगु ॥ २६७ ॥

सञ्जय उवाच ।

एवमुक्त्वाऽर्जुनः संख्ये रथोपस्थ उपाविशत् ।
विसृज्य सशरं चापं शोकसंविग्नमानसः ॥ ४७ ॥

ॐ तत्सदिति श्रीमद्भगवद्गीतासूपनिषत्सु ब्रह्मविद्यायां योगशास्त्रे
श्रीकृष्णार्जुनसंवादे अर्जुनविषादयोगोनाम प्रथमोऽध्यायः ॥ १अ ॥

ऐसे तिये अवसरी । अर्जुन बोलिला समरी । संजयो म्हणे अवधारी । धृतराष्ट्रातें ॥ २६८ ॥
मग अत्यंत उद्गत । न धरत गहींवरु आला । तेथ उडी घातली खालां । रथौनियां ॥ २६९ ॥
जैसा राजकुमरु पदच्युतु । सर्वथा होय उपहतु । कां रवि राहुग्रस्तु । प्रभाहीनु ॥ २७० ॥
नातरी महासिद्धिसंभ्रमें । जिंतिला तापसु भ्रमें । मग आकूनि कामें । दीनु कीजे ॥ २७१ ॥
तैसा तो धर्नुधरु । अत्यंत दुःखें जर्जरु । दिसे जेथ रहंवरु । त्यजिला तेणे ॥ २७२ ॥
मग धनुष्य बाण सांडिले । न धरत अश्रुपात आले । ऐसें ऐक राया वर्तलें । संजयो म्हणे ॥ २७३ ॥
आतां यापरी तो वैकुंठनाथु । देखोनि सखेद पार्थु । कवणेपरी परमार्थु । निरूपील ॥ २७४ ॥
ते सविस्तर पुढारी कथा । अति सकौतुक ऐकतां । ज्ञानदेव म्हणे आतां । निवृत्तिदासु ॥ २७५ ॥
इति श्रीज्ञानदेवविरचितायां भावार्थदीपिकायां प्रथमोऽध्यायः ॥

Encoded and proofread by
Chhaya Deo, Sharad Deo, and Vishwas Bhide.
Assisted by
Sunder Hattangadi, Joshi, and Shree Devi Kumar.

Please send corrections to sanskrit@cheerful.com
Last updated November 23, 2008